



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R. MICALLEF
ONOR. IMĦALLEF TONIO MALLIA**

Seduta ta' nhar l-Erbgħa, 1 ta' Diċembru, 2021.

Numru 7

Rikors numru 490/13/1 AE

Alfred Cremona, f'ismu proprio u bhala prokuratur tal-assenti Diana Cremona armla ta' Robert Cremona; Susan Vella Bardon, David Cremona f'ismu proprio u bhala prokuratur tal-assenti Peter Cremona; Kathleen Vom Schloss, Jennifer Zammit, Ines Calleja f'isimha proprju u bhala prokuratrici tal-assenti Mary Paolini; Edith Zerafa, Dr. Ivan Fsadni, Marika Fsadni, Dr. Helga Consiglio, Maria Benvenuti, Dr John Bonnici Mallia, Louise de Conti Sant Manduca, Anna Meli Bugeja, Victoria Camilleri, Charmaine Attard, Margaret Bonnici Mallia, Simon Bonnici Mallia, Michael Bonnici Mallia, Mary sive May Denaro, Victor Denaro, Helena Denaro, u Christianne Wirth u b'digriet tat-8 ta' Lulju, 2016, stante l-mewt ta' Mary sive May Denaro l-ġudizzju f'isimha ġie trasfuż għal fuq isem l-istess Victor Denaro, Christianne Wirth u Helena Denaro, u b'digriet tal-1 ta' Ġunju 2021 l-atti ġew trasfużi f'isem is-soċjeta' "S&T Services Limited"

v.

Paul Buhagiar, George Buhagiar u Pauline Buhagiar, armla minn Rocco Buhagiar, flimkien ma' Paul & Rocco (Malta) Limited [C-2662]

II-Qorti:

1. Rat ir-rikors ġuramentat li ressqu l-atturi fl-24 ta' Mejju, 2013, u li jaqra hekk:

*"1. Illi l-esponenti huma sidien tal-plots 3, 4, 5 u 6 fuq il-pjanta annessa bhala **Dok A** fil-Marsa, u konfinanti minn wara mal-bini tas-service station 116 Triq is-Salib Tal-Marsa, Marsa gestita mill-intimati jew minn minnhom.*

2. Illi l-esponenti kienu gew assenjati dina l-propjeta' bis-sahha ta' kuntratt ta' divizzjoni ppubblikat minn Nutar Dr. Tonio Spiteri fid-29 ta' Marzu 1988.

3. Illi l-imsemmija service station inbniet fuq porzjonijiet ta' art akkwistati b'titolu ta' enfitewsi perpetwu minghand is-sidien originali, qabel l-imsemmija divizzjoni, mill-ahwa Paul Buhagiar u Rocco Buhagiar u bis-sahha ta' kuntratt ippubblikat minn Nutar Dr Clyde La Rosa fil-15 ta' Settembru 1990 ic-cens kien gie mifdi mill-intimati Paul Buhagiar, George Buhagiar (iben Rocco) u Pauline Buhagiar (armla minn Rocco).

4. Illi dawn il-porzjonijiet kienu kollha adjacent ghal xulxin u kellhom flimkien faccata fuq Triq is-Salib tal-Marsa, Marsa u minn wara kienu jikkonfinaw ma' propjeta' illum tal-esponenti.

*5. Illi f'xi zmien wara li nxtraw dawn il-porzjonijiet art u inbena s-service station l-intimati jew minn minnhom kienu abbuzivament u minghajr il-kunsens tal-esponenti jew il-predecessuri fit-titolu taghhom, fethu diversi aperturi fil-hajt divizorju li jharsu fuq l-art ta' wara, propjeta' illum tal-esponenti u wahhlu xi servizzi u hwejjeg ohra wkoll mal-hajt divizorju li jinvalu l-arja fuq l-art tal-esponenti, kollox kif jidher mir-ritratti ezebiti bhala **Dok B** u **Dok C**.*

6. Illi jidher illi s-service station inbniet mis-socjeta' intimata u hija gestita minnha u dina s-socjeta' ghalkemm interpellata kemm bl-ittra legali tal-5 ta' Marzu 2003 kif ukoll bl-ittra ufficjali tat-8 ta' Mejju 2010 naqset illi taghlaq l-imsemmija aperturi u tnehhi s-servizzi li jharsu fuq u jinvalu l-propjeta tal-esponenti.

Ghaldaqstant l-esponenti jitolbu bir-rispett kollu li dina l-Qorti:

1. Tiddikjara li l-aperturi kollha u servizzi kollha fil-hajt divizorju fuq wara tal-bini tas-service station kif murija fir-ritratt Dok B u Dok C iharsu jew jinvalu fuq propjeta tal-esponenti u kollha infethu u tqeghdu abbużivament u minghajr il-kunsens tal-esponenti jew il-predecessuri fit-titolu tagħhom;

2. Tikkundanna lill-intimati jew lil min minnhom kif jigi stabbilit waqt it-trattazzjoni biex fi zmien qasir u perentorju jagħlqu b'mod permanenti u bil-gebel l-aperturi kollha li jharsu fuq l-istess propjeta tal-esponenti u jneħhu s-servizzi kollha li jinvalu fuq l-arja tagħhom;

3. Tawtorizza, fil-kaz li jgħaddi t-terminu prefiss inutilment, lill-esponenti biex jagħmlu x-xogholijiet kollha necessarji biex jingħalqu l-istess aperturi u jitnehhew is-servizzi taht id-direzzjoni ta' perit arkitett nominat għal dan il-ghan u a' spejjes tal-intimati jew minn minnhom.

Bl-ispejjes kontra l-intimati jew minn minnhom ingunti minn issa in subizzjoni."

2. Rat ir-risposta ġuramentata tal-konvenuti li in forza tagħha eċċepew illi:

"1. Preliminarjament ir-rikorrenti iridu jipprovaw it-titolu tagħhom dwar il-proprjeta, mertu tal-kawza u li huma jallegaw li hija tagħhom. Għal precizzazzjoni jingħad illi attwalment kopja tad-dokumenti annessi mar-rikors ġuramentat ma gewx notifikati lill-esponenti

2. Illi bla pregudizzju, dato ma non concesso li l-istess proprjeta hija attwalment indivisament appartenenti lir-rikorrenti, it-talbiet tagħhom huma infondati fil-fatt u fid-dritt u għandhom jigu michuda bl-ispejjes u dan għal diversi ragunijiet, fosthom:

[i] mhux minnu illi l-esponenti fethu diversi aperturi fil-hajt divizorju li jharsu fuq l-art ta' wara u wahhlu xi servizzi u hwejjeg ohra wkoll mal-hajt divizorju abuzivament u minghajr il-kunsens tar-rikorrenti, kif premiss fil-hames paragrafu tar-rikors promotur. Attwalment meta nbena il-mahzen tal-esponenti li fih hemm it-twieqi u aperturi msemmija dawn saru bhala parti integrali u essenzjalment tal-istess binja u mhux wara. Mhux biss izda kien hemm il-katusi għaddejjin u kienu ir-rikorrenti infushom li, gurnata minnhom, a spejjes tagħhom stess, ad insaputa tal-esponenti, biddlu l-katusi u inoltre biddlulhom ukoll il-pendil tagħhom u poggew dak li hemm illum.

[ii] illi kuntrarjament ukoll għal dak li hemm imnizzel fil-paragrafu 6 tar-rikors promotur, il-service station inbniet mill-ahwa Buhagiar u mhux mis-socjeta intimata u is-socjeta intimata tiggstixxi biss l-istess station u kwindi in kwantu it-talbiet tar-rikorrenti huma diretti

kontra tagħha, dawn għandhom jigu michuda bl-ispejjes billi hija mhiex il-legittima kontraddittur tar-rikorrenti

[iii] illi l-istess twieqi u aperturi li dwarhom qed jilmentaw ir-rikorrenti u li jriduhom imnehija ilhom hemm għal għexiren ta' snin u certament ferm iżjed minn tletin sena u kwindi bazat fuq dan il-fatt tirrizulta l-estinzjoni tal-azzjoni attrici bid-dekors ta' tletin sena minn meta saru sal-gurnata tal-istitutzzjoni tal-ewwel proceduri legali inkorsi mir-rikorrenti.

3. *Salv kontestazzjoni ulterjuri.*”

3. Rat is-sentenza li tat il-Prim'Awla tal-Qorti Ċivili fit-23 ta' Ottubru, 2015, li in forza tagħha ddecidiet il-kawża billi

“Għal dawn il-motivi l-qorti tiddeciedi l-kawża billi:-

1. *Tichad l-ewwel eccezzjoni.*

2. *Tichad it-tieni eccezzjoni.*

3. *Tilqa' t-talbiet tal-atturi u:*

i. Tikkundanna lill-konvenuti Buhagiar sabiex jagħlqu l-aperturi u jnehhu s-servizzi li hemm mal-faccata ta' wara tal-fond Paul & Rocco, 116, Triq is-Salib tal-Marsa u li qeghdin jagħtu għal fuq plots 3,4,5 u 6 (ara pjanta Dok. A, fol. 5).

ii. Tagħti lill-konvenuti Buhagiar sal-ahhar ta' Frar 2016 sabiex għas-spejjez tagħhom jagħmlu x-xogholijiet taht id-direzzjoni u supervizzjoni tal-perit Stephanie Cassar. Fin-nuqqas tawtorizza lill-atturi jagħmlu x-xogholijiet għas-spejjez tal-konvenuti Buhagiar.

Spejjez a karigu tal-konvenuti”.

4. Dik il-Qorti tat is-sentenza tagħha wara li għamlet is-segweni kunsiderazzjonijiet:

“1. Permezz ta' din il-kawża l-atturi talbu lill-qorti sabiex tikkundanna lill-konvenuti jagħlqu l-aperturi kollha u jnehhu s-servizzi kollha li hemm fil-faccata li tidher fir-ritratt numru 2 (fol. 6) u li jsostnu li qeghdin jagħtu għal fuq proprjeta tagħhom. Fir-rikors guramentat l-atturi ddikjaraw li l-

aperturi u servizzi saru minghajr il-kunsens taghhom bhala sidien tal-art li tikkonfina mal-bini¹.

2. M'hemmx kontestazzjoni li l-aperturi nfethu matul is-snin sittin. Fil-fatt fin-nota ta' sottomissjonijiet l-atturi ddikjaraw: "**L-aperturi jidher li saru mal-bini liema bini sar ftit snin wara l-kuntratti tal-akkwist li gew ippubblikati bejn is-snin 1960 u 1961**".

3. Ghalkemm l-attur Salvatore sive Salvino Testaferrata Moroni Viani xehed: "... as far as I know there was an agreement of tolerance" u "I can confirm that the tolerance agreement relative to the apertures was explained to me by my brother Mario", fir-rikors guramentat l-atturi hadu l-posizzjoni li l-aperturi nfethu bla kunsens. Dawn huma zewg posizzjonijiet kontradittorji ghal xulxin. Ovvjament il-qorti trid toqghod fuq dak li jinghad fir-rikors guramentat. Fil-fatt permezz tal-ewwel talba l-atturi talbu dikjarazzjoni li l-aperturi u servizzi kollha fil-hajt:

"... kollha nfethu u tqeghdu abbużivament u **minghajr il-kunsens tal-esponenti** jew il-predecessuri fit-titolu taghhom".

Ghalkemm Frank Calleja, ir-ragel tal-attrici Inez Calleja, xehed li Salvino Testaferrata Moroni Viani kien qal li kien hemm ftehim ta' tolleranza, meta ntbaghatet l-ewwel ittra legali lis-socjeta konvenuta giet interpellata "... Taghlaq l-aperturi li inti **ftaht abbużivament u illegalment** fuq il-plots fuq imsemmi sitwati Xatt il-Qwabar, Marsa u murija fuq l-annessa pjanta markata A" (fol. 21). Il-logika tghidlek li jekk kien hemm ftehim ta' tolleranza, fl-ittra legali ma kienx jinghad li l-aperturi nfethu 'abbużivament u illegalment'.

F'kull kaz il-konvenuti cahdu li qatt kien hemm ftehim dwar il-ftuh tal-apertur². Fic-cirkostanzi l-qorti ma tistax tikkonkludi li nfethu bi ftehim mas-sidien tal-art semplicement fuq dak li xehed Salvatore Testaferrata Moroni Viani, meta l-atturi stess iddikjaraw li l-aperturi nfethu u s-servizzi tpoggew abbużivament u minghajr il-kunsens tas-sidien tal-plots 3,4,5 u 6.

4. Fl-ewwel eccezzjoni l-konvenuti qalu li l-atturi jridu jaghtu prova tat-titolu taghhom. Mill-kontro-ezami li sar lil Paul Buhagiar³ jidher li m'hemmx kontestazzjoni li l-art konfinanti l-bini tal-petrol station Paul & Rocco hi tal-atturi.

Il-Qorti Kassazzjoni fl-Italja osservat:

"Qualora il proprietario di un fondo agisca per la rimozione di opere abusivamente costruite da altri, sia che l'azione proposta abbia natura personale, in quanto rivolta contro colui che, pur non vantando pretese

¹ Fin-nota ta' sottomissjonijiet l-atturi qalu: "18. L-intimati ma gabu l-ebda prova ta' kunsens min-naha tal-esponenti biex juru li l-aperturi saru bil-kunsens tal-istess esponenti jew il-predecessuri fit-titolu taghhom".

² Ara per ezempju paragrafi 8 u 9 tal-affidavit tal-konvenut Paul Buhagiar (fol. 141).

³ Seduta tal-5 ta' Marzu 2015.

di natura reale sul bene abbia posto in essere su di esso le anzidette attività lesive dell'integrità e del godimento, sia che l'azione debba inquadarsi nello schem dell'actio negatoria, la prova della proprietà puo' essere fornita dall'attore con qualunque mezzo, incluse le presunzioni, mentre al convenuto, che deduca l'esistenza, in virtù di un rapporto di natura obbligatoria o reale del diritto di compiere l'attività lamentata come lesiva, spetta di offrire la relativa dimostrazione" (Cass. 28.11.1988, n. 6412).

Ghal dak li jirrigwarda titolu l-atturi pprezentaw kuntratt ta' divizjoni datat 12 ta' Dicembru 2002 publikat min-nutar Dr Tonio Spiteri (fol. 33) fejn l-artijiet markati fil-pjanta a fol. 46 bin-numri 3,4,5 u 6⁴ gew assenjati lill-familji Cremona, Denaro u Bryon. Skond ma jinghad fil-kuntratt, fil-familja:

i. Cremona hemm l-atturi David Cremona, Anthony Cremona, Mary Cesare Benvenuti, Alfred Victor Cremona, Susan Vella Bardon.

ii. Denaro hemm l-atturi Christiane Wirth, Helena Denaro, Victor Denaro, Louisette Sant Manduca, Dr John Bonnici Mallia, Mary sive May Denaro, Anna Meli Bugeja, Victoria Camilleri, Charmaine Attard, Margaret Bonnici Mallia, Simon Bonnici Mallia u Michael Bonnici Mallia.

iii. Bryon hemm l-atturi Inez Calleja, Edith Zerafa, Mary Paolini, Ivan u Marika ahwa Fsadi, u Dr Helga Consiglio;

Jirrizulta wkoll li permezz ta' kuntratt tal-15 ta' Settembru 1990, il-konvenuti Paul Buhagiar u George Buhagiar kienu fdew minghand l-atturi u ohrjn⁵, ic-cens fuq l-art li fuqha nbriet il-pompa tal-petrol Paul & Rocco u li tikkonfina mal-plots 3,4,5 u 6..

Mehud in konsiderazzjoni dawn ic-cirkostanzi l-qorti tikkonkludi li l-atturi taw prova li huma sidien tal-art bin-numri 3,4,5 u 6 (ara Dok. I a fol. 60) u retrostanti l-bini Paul & Rocco.

5. Fl-eccezzjoni 2(ii) il-konvenuti qalu li s-socjeta konvenuta ghandha tigi liberata mill-osservanza tal-gudizzju ghaliex hi tiggestixxi biss il-pompa tal-petrol Paul & Rocco filwaqt li l-fond inbena mill-ahwa Buhagiar. Il-qorti ma taqbilx. Ghalkemm jidher li l-fond hu proprjeta tal-konvenuti Buhagiar personalment, is-socjeta konvenuta ghandha nteress f'dawn il-proceduri ghaladarba gie ddikjarat li ghandha n-negozju li tmexxi mill-fond Paul & Rocco. F'kaz li jintlaqghu t-talbiet tal-atturi dik is-socjeta tispicca minghajr parti mill-aperturi u servizzi li jidhru fir-ritratti a fol. 6. Ghalhekk ghandha tkun parti fil-kawza, u s-sentenza tkun torbot lilha wkoll.

⁴ L-artijiet oggett tal-kawza.

⁵ Terzi li kienu parti ghall-kuntratt ta' divizjoni publikat fit-12 ta' Dicembru 2002 min-nutar Dr Tonio Spiteri (Dok. G, fol. 33).

6. *Permezz tal-eccezzjoni 2(iii) il-konvenuti ddikjaraw:-*

*“Illi l-istess twieqi u aperturi li dwarhom qed jilmentaw ir-rikorrenti u li jriduhom imnehhija ilhom hemm ghal ghexirien ta’ snin u certament ferm izjed minn tletin sena u **kwindi bazat fuq dan il-fatt tirrizulta l-estinzjoni tal-azzjoni attrici bid-dekors ta’ tletin sena** minn meta saru sal-gurnata tal-istituzzjoni tal-ewwel proceduri legali inkorsi mir-rikorrenti”.*

Minn dan hu evidenti li l-konvenuti qeghdin jinvokaw il-preskrizzjoni estintiva kontemplata fl-Artikolu 2143 tal-Kodici Civili li jipprovd:-

“L-azzjonijiet kollha, reali, personali, jew misti jaqgħu bil- preskrizzjoni egħluq tletin sena, u ebda oppożizzjoni għall-preskrizzjoni ma tista’ ssir minħabba n-nuqqas ta’ titolu jew ta’ bona fidi”.

*Din il-qorti kif presjeduta fis-sentenza **Joseph Buhagiar et vs Paul Zammit et**⁶, osservat hekk dwar il-preskrizzjoni estintiva kontemplata fl-Artikolu 2143 tal-Kodici Civili:*

“Skond l-Artikolu 326 tal-Kodici Civili:-

“Kull sid jista’ jaghlaq il-fond tieghu, bla hsara ta’ kull servitu’ li għaliha jkollu jedd haddiehor”.

*Is-sid ghandu jedd li jgawdi hwejgu bl-iktar mod komplet. Dan jinkludi d-dritt li ma jaghmilx uzu minn hwejgu u d-drittijiet li ghandu bhala sid. **Il-jeddijiet tas-sid m’humix kompatibbli mal-preskrizzjoni estintiva.** F’dan il-kuntest issir riferenza ghal dak li qalet din il-qorti fis-sentenza T. Sammut vs C. Farrugia et, 19 ta’ Ottubru 1954 (Volum XXXVIII.ii.583):-*

“Skond it-tagħlim tad-dottrina (Baudry Lacantinerie, Della Prescrizione, para 392-394; Pugliese, La prescrizione Estintiva, para. 189), u tal-gurisprudenza (P.A. 7.11.1935 Davison vs Debono Kollez Vol. XXIX-ii.736), l-azzjoni ta’ proprjetarju biex jiehu dak li hu tieghu ma tistax tigi opposta b’semplici preskrizzjoni estintiva, fondata fuq l-inazzjoni biss, imma b’dik akkwizittiva, konvolgenti l-pussess ta’ l-eccipjenti, u fondata fuq dak il-pussess, anki jekk l-istess pussess ikun in mala fede jew altrimenti vizzjat. Għalhekk kontra l-azzjoni ta’ l-attur kif fuq imfissra, ma tistax tigi opposta semplicement il-preskrizzjoni estintiva, kif għamlu l-imsemmijin konvenuti, imma biss il-preskrizzjoni akkwizittiva; liema preskrizzjoni ma giet opposta minnhom”³.

F’sentenza tal-Qorti Kassazzjoni Taljana ngħad:-

“l’azione diretta a tutelare la proprieta’ dell’immobile (nella specie, condominiale) dalle violazioni che ne menomano la liberta e la pienezza e’ un’azione tipicamente reale, come tale non soggetta a prescrizione estintiva, con la conseguenza che la perdita del relativo diritto non puo’ verificarsi per effetto del fenomeno estintivo della prescrizione, ma solo per incompatibilita’ con il fenomeno acquisitivo della usucapione da parte di un altro soggetto” (Cass. 7.9.1977, n.3890).

⁶ 15 ta’ April 2015.

Fehma li l-qorti ma tarax raguni ghalfejn m'ghandhiex tapplika wkoll fil-kaz in ezami ghaladarba hu evidenti li l-atturi jridu jeżercitaw dritt li ghandu sid. Il-jedd ta' sid li jgholli l-hajt divizorju hu accessorju ghad-dritt ta' proprjeta. Bhala tali ma jistax jintilef bil-preskrizzjoni estintiva”.

*Fil-fehma tal-qorti dak li nghad f'dik is-sentenza ghandu japplika wkoll fil-kaz in ezami fejn l-atturi jridu li jinghalqu aperturi u jitnehhew servizzi li hemm fuq il-faccata tal-bini Paul & Rocco⁷ u li jaghtu ghal fuq il-proprjeta taghhom. Kif qalet din il-qorti⁸ fis-sentenza **S. Testaferrata Moroni Viani vs F. Montanaro** tas-27 ta' Gunju 2003:*

“Dan premiss, huwa pacifiku illi l-proprjeta` ma tintilifx bin-nuqqas ta' uzu da parte tas-sid. Tintilef, invece, jekk haddiehor jiehu pussess taghha u jeżercita fuqha jedd ta' poter ghaz-zmien kollu mil-ligi stabbilit u skond il-kundizzjonijiet l-ohra preskritti mill-Artikolu 2107 tal-Kodici Civili. Jispetta ghalhekk lil dan haddiehor l-oneru li jipprova r-rewviziti kollha tax-xorta ta' akkwist vantat minnu”.

Kif il-proprjeta ma tintilifx bin-nuqqas ta' uzu taghha, daqstant iehor id-dritt tas-sid ghat-tgawdija ta' hwejgu bl-iktar mod komplet ma jintilifx bit-trapass ta' zmien.

7. *Fit-twegiba guramentata l-atturi Buhagiar ma nvokawx xi jedd reali⁹ li l-proprjeta taghhom tgawdi fuq il-plots 3,4,5 u 6. Il-qorti tiddeciedi kawza a bazi ta' dak li jintalab fir-rikors guramentat u d-difiza li jipproponi l-konvenut fit-twegiba guramentata. Ghaladarba l-konvenuti ma nvokawx il-preskrizzjoni akkwizittiva ta' tletin sena, m'hemmx bzonn li l-qorti tikkunsidra l-argumenti tal-atturi f'dan ir-rigward.*

Fin-nota ta' sottomissjonijiet il-konvenuti argumentaw li l-aperturi ma nfethux bil-habi. Hu minnu li Salvatore Testaferrata Moroni Viani xehed: “I confirm that we were aware of these apertures”. Pero' dan ‘il fatt m'huwiex bizzejjed biex jinholoq jedd reali fuq il-proprjeta tal-atturi. ‘Il fatt wahdu li s-sid ta' art ikun jaf li nfethu aperturi li jaghtu fuqha m'huwiex il-mod kif jinholqu jeddijiet reali fuq l-immobbli proprjeta tas-sid.”

5. Rat ir-rikors tal-appell tal-konvenuti kollha li in forza tiegħu, għar-raġunijiet minnhom premissi, talbu li din il-Qorti jogħgobha tħassar is-sentenza mogħtija u, wara li takkolji l-eċċezzjonijiet tal-appellanti, tgħaddi biex tiċċhad it-talbiet attriċi, bl-ispejjeż taż-żewġ istanzi kontra tagħhom.

⁷ Min-naha ta' wara.

⁸ Imhallef P. Sciberras.

⁹ Bhal per eżempju servitu.

6. Rat ir-risposta tal-atturi li in forza tagħha, għar-raġunijiet minnhom premessi, jissottomettu illi l-appell għandu jiġi miċħud u s-sentenza attakkata kkonfermata *in toto* bl-ispejjeż taż-żewġ istanzi kontra l-appellanti.

7. Semgħet lid-difensuri tal-partijiet;

8. Rat l-atti kollha tal-kawża u d-dokumenti esebiti;

Ikkunsidrat:

9. Illi f'din il-kawża l-atturi qed jitolbu lill-konvenuti jagħlqu t-twieqi u l-aperturi li għandhom miftuħa fis-*service station* li għandhom il-Marsa, liema twieqi u aperturi jagħtu għal fuq l-art tal-atturi. Jidher, almenu hekk hu allegat, illi dawn l-aperturi ilhom miftuħa żmien twil, tant li l-konvenuti jeċċepixxu li l-aperturi ilhom hemm iżjed minn tletin sena, u kwindi tirriżulta l-estinzjoni tal-azzjoni attriċi bid-dekors ta' tletin sena. L-ewwel Qorti ċaħdet din l-eċċezzjoni u ċaħdet ukoll l-oħra tal-konvenuti u ordnat li jingħalqu l-aperturi u jitneħħew is-servizzi li hemm mal-faċċata sa żmien erba' xhur.

10. Il-konvenuti appellaw mis-sentenza u osservaw li ma hemmx prova li l-aperturi nfetħu b'mera tolleranza, u fi kwalunkwe każ dawn l-aperturi

issa jgawdu minn servitu` peress li nholqu bi preskrizzjoni, u l-azzjoni attriċi hija perenta bid-dekors ta' tletin sena.

11. Trattat l-appell, din il-Qorti tibda biex tosserva li l-ewwel Qorti ma qisietx li l-aperturi nfetħu b'mera tolleranza. Vera li tressqet xhieda f'dan is-sens, pero` kif osservat l-ewwel Qorti, il-kawża ma hijiex bażata fuq din il-kawżali, tant li l-konvenuti ġew mitluba jagħlqu l-aperturi li fetħu mingħajr il-kunsens tal-atturi. L-ewwel Qorti qalet li mhux kuntenta tistrieħ fuq ix-xhieda li tressqet fir-rigward, meta l-atturi stess jgħidu li t-twieqi nfetħu abbużivament u mingħajr il-kunsens tagħhom. Kwindi, l-aggravju relattiv relatat maċ-ċaħda min-naħa tal-konvenuti li l-aperturi nfetħu b'tolleranza, hija inutili għax ma kienx hemm sejbien mill-ewwel Qorti f'dan is-sens.

12. L-argumenti tal-konvenuti ġew miċħuda peress illi huma nvokaw il-preskrizzjoni estintiva tal-azzjoni, u mhux dik akkwizittiva. Il-konvenuti qalu biss li l-mogħdija ta' tletin sena wasslet għall-estinzjoni tal-azzjoni attriċi, u fl-ebda stadju ma nvokaw l-akkwist ta' jedd reali bis-saħħa tal-preskrizzjoni. Huwa paċifiku illi l-proprjeta` ma tintilifx bin-nuqqas ta' użu min-naħa tas-sid. Sid ma jitlifx il-proprjeta` tiegħu bil-fatt li jkun abbanduna dik il-proprjeta` u telaqha għal riħha. Għall-kuntrarju tintilef, jekk ħaddieħor jieħu pussess tagħha u jeżercita fuqha jedd ta' poter għaž-

żmien kollu mil-liġi stabbilit skont il-kundizzjonijiet l-oħra preskritti mill-Artikolu 2107 tal-Kodiċi Ċivili.

13. Ma hemmx dubju li hemm differenza bejn il-preskrizzjoni akkwizittiva u dik estintiva. Il-Prim'Awla tal-Qorti Ċivili fil-kawża fl-ismijiet **“Testaferrata Moroni Viani et v. Montanaro”** deċiża fis-27 ta' Ġunju, 2003.

Osservat li:

“hemm distinzjoni elementari bejn il-preskrizzjoni estintiva ta' l-azzjoni u l-preskrizzjoni akkwizittiva tal-proprjeta`. Filwaqt li fl-ewwel każ min jagħti l-eċċezjoni jeħtieglu jipprova l-perkors taz-zmien statutorju skond liema terminu preskrittiv ikun applikabbli, jkun imbgħad jispetta lill-attur kreditur li jiddefendi lilu nnifsu billi jagħzel it-triq u l-mezz li tagħtih il-liġi biex jinnewtralizza tali eccezzjoni, fit-tieni każ tal-preskrizzjoni akkwizittiva jispetta lill-konvenut debitur mhux biss li jipprova l-perkors taz-zmien stabbilit bil-liġi, imma wkoll l-elementi kollha li l-liġi teziggi li jigu ppruvati biex l-eċċezjoni tal-preskrizzjoni akkwizittiva tinghata b'success.”;

14. Hekk ukoll fil-kawża fl-ismijiet **Aquilina v. Sunny Homes Ltd**, deċiża wkoll mill-Prim'Awla tal-Qorti Ċivili fil-5 ta' Ottubru, 2004, intqal illi:

“ghalkemm l-Artikolu 2143 tal-Kap.16 jikkontempla li l-preskrizzjoni tista' titqies kemm akkwizittiva kif ukoll estintiva, tajjeb li jigi rammentat li skond l-insenjament tal-Laurent [Pricipaii di Diritto Civili Vol.XXXII] “l-azzjoni tal-proprjetarju biex jiehdu dak li huwa tieghu ma tistax tigi oppost b'semplici preskrizzjoni estintiva, imma b'dik akkwizittiva konvolgenti l-pussess tal-eccipjent [PA Carolina Davison vs Marianna Debono et [1935] Vol.XXIX.II.736].”

15. F'dan il-każ, apparti mill-fatt li ma ġiex indikat l-artikolu tal-preskrizzjoni nvokat, ma ġiex eċċepit l-akkwist tal-jedd bil-preskrizzjoni u kif trid il-liġi, pussess paċifiku, mhux miksur, kontinwu, pubbliku u mhux

ekwivoku. Ma saret ebda prova ta' dawn il-kundizzjonijiet. Jingħad biss mill-konvenuti li twieqi u aperturi huma servitujiet li jistgħu jinħolqu bil-preskrizzjoni, pero`, la ġie eċċepit fir-risposta li dak is-servitu` ġie hekk akkwistat u lanqas ma tressqu provi konformement mal-akkwist tal-jedd. Isegwi li l-konklużjoni tal-ewwel Qorti hija korretta. Kien dmir tal-konvenuti jekk xtaqu jakkwistaw jedd reali li jeċċepixxu l-preskrizzjoni akkwizittiva tal-proprjeta`, l-użukapjoni, iżda minflok ressqu l-preskrizzjoni estintiva tal-azzjoni tal-atturi appellati. Din l-eċċezzjoni ma tagħtix ir-riżultat minnhom mixtieq.

Għaldaqstant, għar-raġunijiet premissi, tiddisponi mill-appell interpost mill-konvenuti kollha billi tiċhad l-istess u tikkonferma s-sentenza tal-ewwel Qorti, b'dan li x-xogħlijiet meħtieġa kif ordnati jridu jsiru fi żmien erba' xhur millum.

L-ispejjeż kollha tal-kawża jitħallsu mill-konvenuti kollha *in solidum*.

Mark Chetcuti
Prim Imħallef

Joseph R. Micallef
Imħallef

Tonio Mallia
Imħallef

Deputat Reġistratur
da